

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸವೊ ಆಯ್ತಾರ್ 16, ಫೆಬ್ರವರಿ 2020

ಪ್ರಸ್ತಾವನ್:

ವೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಅರ್ಗಾಂ ಬಲಿದಾನ್
ಭೆಟೊಂವ್ಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್-ಸ್ತುತಿ ದೇವಾಚೆ ಉಪದೇಸ್ ಪಾಳುನ್ ಜಿಯೆಂವ್ಕ್
ಉಲೊ ದಿತಾ.

ದೇವಾನ್ ಹ್ಯಾ ಸಂಸಾರಿ ಆಮಿ ಪವಿತ್ರಪಣಾನ್ ಜಿಯೆಂವ್ಕ್
ಆಧಾರ್ ಜಾಂವ್ಚಾಕ್ ವೊಗಾಚೆ ಉಪದೇಸ್ ದಿಲ್ಯಾತ್, ಹೆ ಕಾಯ್ದೆ ವಾ
ಉಪದೇಸ್ ಸಾರ್ಕೆ ಸಮ್ಜುನ್ ಜಿಯೆಂವ್ಕ್ ಆನಿ ಜಿವಿತ್ ಫಳಾಭರಿತ್
ಕರುಂಕ್ ಆಧಾರ್ ಆನಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಬಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಸರ್ವ್ ಮುಕೆಲ್ಯಾಂನಿ ಪವಿತ್ರ ಸಭೆಚೆ ಕಾಯ್ದೆ ಪಾಳುನ್, ಜೆಜುಚ್ಯಾ ಮೆಟಾಂನಿ ಚಲೊನ್ ತಾಂಚ್ಯಾ ಹಾತಾಖಾಲ್ ದಿಲ್ಲೆ ಪರ್ಜೆಚಿ ಜತನ್ ಘೆವ್ನ್ ಪವಿತ್ರಪಣಾಚೊ ಮಿಸಾಂವ್ ವಾವ್ರ್ ಉರ್ಬೆನ್ ಕರುಂಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ಪರ್ಜೆಚೆಂ ಬರೆಂಪಣ್ ಸದಾಂಚ್ ಮತಿಂತ್ ದವರುನ್, ಲೊಕಾಚ್ಯಾ ಮುಳಾವ್ಯಾ ಹಕ್ಕಾಂಕ್ ರಕ್ಷಣ್ ದಿವ್ನ್, ತಾಂಚಿಂ ಯೋಜನಾಂ ಲೊಕಾ ಮೊಗಾಳ್ ಜಾವ್ನ್ ರುಪಿತ್ ಕರುಂಕ್ ತಾಂಚಿಂ ಮನಾಂ ಉಚ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಆಮ್ಕಾಂ ಸಮೆಸ್ತಾಂಕ್ ತುವೆಂ ಗಿನ್ಯಾನ್ ಆನಿ ಸಮೋಣಿ ದಿಲ್ಯಾಯ್, ಹಾಚೆ ವರ್ವಿಂ ಆಮಿ ಸರ್ವಾಂನಿ ತುಜ್ಯಾ ಕಾಯ್ದ್ಯಾ ಪ್ರಕಾರ್ ಆಮ್ಚಿ ಜಿಣಿ ರೂಪಿತ್ ಕರುಂಕ್ ತುಜೆಂ ಪ್ರೇರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಂತ್ ನವ್ಯಾನ್ ರಚಿತ್ ಜಾಲ್ಲ್ಯಾ ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂನಿ, ಫಿರ್ಗಜ್ ಯಾಜಕಾಂ ಸವೆಂ ಏಕಾ ಮನಾನ್ ವಾವ್ರ್ ಕರುಂಕ್ ಆನಿ ಸರ್ವ್ ಫಿರ್ಗಜ್‌ಗಾರಾಂಚ್ಯಾ ಬರೆಪಣಾಕ್ ವಾವುರ್ಚಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಭುರ್ಗ್ಯಾಂನಿ ಆನಿ ಯುವಜಣಾಂನಿ ಭಾವಾರ್ಥಿ ಸಂಗಿಂಕ್ ಚಡಿತ್ ಮಾಪಾನ್ ಗಮನ್ ದಿಂವ್ಕ್ ದಿಸ್ಪಡ್ತಿಂ ಪವಿತ್ರ ಪುಸ್ತಕ್ ವಾಚುಂಕ್ ಆನಿ ಎವ್ಕರಿಸ್ತಾಂತ್ ಸಂಪೂರ್ಣ ರಿತಿನ್ ಭಾಗ್ ಘೆಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ದೆವಾಚ್ಯಾ ಮೊಗಾಚೆ ಕಾಯ್ದೆ ಪಾಳುನ್ ಮಾಯಾ ಮೊಗಾಚ್ಯಾ ಸಿರಿತಾನ್ ಜಿಯೆವ್ನ್ ತುಜ್ಯಾ ಪುತಾಕ್ ಸಾಕ್ಸ್ ಜಾಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸವೊ ಆಯ್ತಾರ್ 16, ಫೆಬ್ರವರಿ 2020

ಪಯ್ಲೆಂ ವಾಚಪ್

ಸಿರಾಖಾಚೆಂ ಪುಸ್ತಕಾಂತ್ಲೆಂ ವಾಚಪ್

ತುಜೆ ಮುಕಾರ್ ತಾಣೆಂ ಉಜೊ ಆನಿ ಉದಕ್ ದವರ್ಲ್ಯಾಂತ್, ಖಿಂಯ್ಚೆಂ ತುಂ ವಿಂಚ್ತಾಯ್, ತಾಕಾ ಹಾತ್ ಘಾಲ್. ಮನ್ಯಾ ಮುಕಾರ್ ಜಿವಿತ್ ಆನಿ ಮರಣ್ ಆಸಾತ್, ಖಿಂಯ್ಚೆಂ ತೊ ವಿಂಚ್ತಾ, ತೆಂ ತಾಕಾ ಮೆಳ್ತಲೆಂ. ಸರ್ವೆಸ್ಪರಾಚಿ ಜಾಣ್ವಾಯ್ ಭೋವ್ ವ್ಹಡ್, ತೊ ಪದ್ವೆನ್ ಬಳ್ವಂತ್ ಆನಿ ಸಗ್ಳೆಂ ಪಳೆತಾ. ತಾಚಿ ಭಿರಾಂತ್ ಧರ್ತಲ್ಯಾಂಚೆರ್ ತಾಚೆ ದೊಳೆ ಆಸಾತ್, ಆನಿ ಮನ್ಯಾಚಿ ಹರೇಕ್ ಕರ್ಣಿ ತೊ ಜಾಣಾ. ಖೊಟೊ ಜಾಂವ್ಕ್ ತೊ ಕೊಣಾಕ್ಚ್ ಫರ್ಮಾಯ್ನಾ, ಪಾತಕ್ ಕರುಂಕ್ ತೊ ಕೊಣಾಕ್ಚ್ ಪರ್ವಣ್ಣಿ ದಿನಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ತರಿಪುಣ್ ಸಂಪೂರ್ಣಕಾಯೆಕ್ ಪಾವ್ಲಾಂ ಮಧೆಂ ಆಮಿ ಜಾಣ್ವಾಯೆಚಿಂ ಉತ್ರಾಂ ಉಲಯ್ತಾವ್; ಪುಣ್ ಹಿ ಜಾಣ್ವಾಯ್ ಸರೊನ್ ವೆಚ್ಯಾ ಹ್ಯಾ ಕಾಳಾಚಿ ನ್ಹಯ್, ವಾ ಪಾಡಾವ್ ಜಾವ್ನ್ ವೆಚ್ಯಾ ಹ್ಯಾ ಕಾಳಾಚ್ಯಾ ಅಧಿಕಾರ್ಯಾಂಚಿಯೀ ನ್ಹಯ್. ಆಮಿ ಉಲಯ್ತಾವ್ ತಿ ದೆವಾಚಿ ಜಾಣ್ವಾಯ್ ಎದೊಳ್ ಪರ್ಯಾನ್ ಲಿಪೊನ್ ಆಸ್ಲೊ ತಾಚೊ ಗುಟ್, ಸಂಸಾರಾಚ್ಯಾ ಆರಂಭಾ ಆದಿಂ ದೆವಾನ್ ಆಮ್ಚೆ ಮಹಿಮೆ ಖಾತಿರ್ ಯೆವ್ಜಿಲ್ಲೊ ತಸಲೊ. ಸಂಸಾರಾಚ್ಯಾ ಅಧಿಕಾರ್ಯಾಂ ಮಧ್ಲ್ಯಾ ಕೊಣಾಕ್‌ಚ್ ತೊ ಕಳಿತ್ ನಾತ್‌ಲ್ಲೊ; ತಾಂಕಾಂ ತೊ ಕಳಿತ್ ಆಸ್‌ಲ್ಲೊ ಜಾಲ್ಯಾರ್, ಮಹಿಮೆಚ್ಯಾ ದೆವಾಕ್ ತೆ ಕೆದಿಂಚ್ ಖುರ್ಸಾರ್ ಮಾರ್ತೆನಾತ್. ಪವಿತ್ರ್ ಪುಸ್ತಕಿಂಚ್ ಅಶೆಂ ಬರೊವ್ನ್ ಆಸಾ: “ದೆೊಳ್ಯಾಂನಿ ದೆಖುಂಕ್ ನಾ, ಕಾನಾಂನಿ ಆಯ್ಕುಂಕ್ ನಾ, ಮನ್ಶಾಂಚ್ಯಾ ಕಾಳ್ಜಾಂತ್ ರಿಗುಂಕ್ ನಾ, ಕಿತೆಂ ಸಕ್ಕಡ್ ದೆವಾನ್ ತಯಾರ್ ಕರ್ನ್ ದವರ್ಲಾಂ ಮ್ಹಣ್ ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್.” ಪುಣ್ ಆಪ್ಲ್ಯಾ ಪವಿತ್ರ್ ಅತ್ಮಾ ಉದೆಶಿಂ ದೆವಾನ್ ಆಮ್ಕಾಂ ಹ್ಯೊ ಸಂಗಿ ಉಗ್ಡಾಪ್ಯೊ ಕೆಲ್ಯಾತ್. ಕಿತ್ಯಾಕ್ ಪವಿತ್ರ್ ಅತ್ಮೊ ಸರ್ವ್ ವಸ್ತುಂಚಿ, ದೆವಾಚ್ಯಾ ಗೂಂಡ್ ಸಂಗಿಂಚಿ ಲೆಗುನ್ ಸೊಧ್ನಾ ಕರ್ತಾ.

ದೆವಾಚೆಂ ಉತರ್ ಹೆಂ